

# अररिया: नकली खाद बनाने वाली फैक्टरी का भंडाफोड़, मालिक गिरफ्तार



बिहार के अररिया में कृषि विभाग की टीम ने छापेमारी कर नकली खाद बनाने वाली फैक्टरी का भंडाफोड़ किया है। टीम ने फारबिसगंज अनुमंडल के बथनाहा ओपी क्षेत्र में यह छापेमारी की। इस कार्रवाई में 150 बोरे में भरी नकली खाद के साथ-साथ खाद बनाने वाली अन्य सामग्रियों को भी जब्त किया गया है।

कृषि विभाग के अधिकारी ने बताया कि विभाग को गुप्त सूचना मिली थी कि फारबिसगंज अनुमंडल क्षेत्र में बड़े पैमाने पर नकली खाद बनाने का कारोबार चल जा रहा है। इसको देखते हुए अररिया जिला कृषि पदाधिकारी संजय कुमार शर्मा के नेतृत्व में टीम गठित की गई। टीम में फारबिसगंज के थाना अध्यक्ष आफ़ताब आलम और कृषि विभाग के कई पदाधिकारी शामिल थे।

छापेमारी की अगुवाई कर रहे अररिया के जिला कृषि पदाधिकारी संजय कुमार शर्मा ने बताया कि जिस वक्त गोदाम में छापेमारी की गई, उस वक्त मयूरेट ऑफ पोटाश और दूसरी सामग्रियों को मिक्स कर बोरियों में पैक किया जा रहा था।

पुलिस ने गोदाम मालिक कुंदन ठाकुर को हिरासत में ले लिया है। संजय कुमार शर्मा ने बताया कि आगे की कार्रवाई करते हुए गोदाम को सील किया जाएगा और गोदाम मालिक को जेल भेजा जाएगा।

संजय शर्मा ने बताया कि अभी खेती के सीजन को देखते हुए लोगों को खाद की आवश्यकता अधिक है और इसी का फायदा नकली खाद बनाने वाले उठाते हैं। उन्होंने किसानों से रजिस्टर्ड दुकानों से ही खाद खरीदने और खरीदारी करने के बाद विधिवत रसीद लेने की अपील की है।

Source: <https://mainmedia.in/factory-making-fake-fertilizer-busted-in-araria/>